

ወድ: ዕሉም: ተስፋጨን: እብ: ሙሴ: በኪት

እንደይ: እተርአስ: እደዩ

እንደይ: እፈዴ: ሞት: ለዕዳዩ

እንደይ: እሰክብ: ከእትገልበብ: ብላዩ

እንደይ: ሸመኒ: ሕፍረት: እንደይ: ልትላከኒ: ሞላዩ

እግል: ሒለካ: ፈተኮ: ውቅል: በል: እትላ: ሮራዩ ::

ወድ: ኣብ: ጀውዲ: ህብተስ: ሀለንፎሽ: ልላ

ወድ: ሑሁ: ዎ: መስኒሁ: በኪት: ኣብ: ክላ

ሓጥር: ሃይገት: ኣንታ: ክላ: ትወክላ

ሕደገኒ: ለአመት: ኣና: እግል: አስእላ

ሮማይ: ወድ: ዕሉም: ግሰት: ናቅል: ዎ: ሸትላ

ሰይፍ: ባቅዕ: እንታ: ለከተፍ: ነትላ

ዎ: ሕፍንት: ኮናት: እንታ: ግድ: ለኢትስሕት: ለእደ: ፈትላ::

ወድ: መሐዝ: ጮማራት: እንታ: ለከታን: ተምም

ወድ: መሐዝ: ኣፈር-ጫቅ: እንታ: ለምን: ቃብል: ሀምም

ዎ: መታዊት: ዝላም: እንታ: ለዲብ: ኣድብር: ለምም

ደዋ: እንታ: እግል: ፋራህ: ዎ: ሓምም

ዎ: መሳምዕ: እንታ: እግላ: እዘን: ጻምም::

ወድ: ሓፈሮም: እንታ: ዎ: ለዋይ

በዓል: ምርወት: ከም: ገመል: ሓዋይ

ሸከረት: ምድር: እንታ: ጥዑም: ጨዋይ

ዎሓብል: ጥንባር: እንታ: ለኢልትብተክ: ጠባይ::

ወድ: ዓይላይ: እንታ: ዎ: ወድ: ገብረስ

ጽሩይ: መዓር: ለኢልትጸገብ: መስ

ወድ: ወርዕሰብ: እንታ: ወድ: ህብተስ

ወድ: ዓምደስ: እንታ: ዎ: ወድ: ተክለስ::

ወድ: አበዛ: እንታ: ዎ: ወድ: ቡላ

ወድ: ከንተባይ: አፍታይ: እንታ: መንባ: ምሕላብ-መዓቡላ

ወድ: ከንተባይ: በኪት: እንታ: መንባ: ገለብ: ሓሊብ-ልትሓዎላ

ወድ: ሀሙ: ከብዱ: ኢ: እንታ: ዎ: በላዕ ዕበላ።

ወድ: ሓራን: እንታ: ወድ: መሓሪ

ሰብራይ: ሰጠት: ዎ: ባቃሪ

ዕዛል: እንታ: ጋምል: ሸጋሊ

ዎ: አልማስ: እንታ: ለዓውሉ: ቃሊ።

ሓጥር: እንታ: ግሱይ: ዲብ: መሸንገል: ሓዩት

ሀመም: ጸብጥ: እልካ: ምራዬት

ረደካ: አለቡ: መን: ትግናሕ: ሎሃ: ዕዳየት።

ምን: ንእሽካ: ሐሰት: ኢትፈተ: ዎባልዎ

ሓምደ: ኖስ: አሉብ: ክምላ: ለእብ: ቃርኑ: ልትነሸግ: ጋርዎ

ሓጥር: እንታ: አሉብ: ተወዝ: አስክ: ሸክና: ኢከዳዎ

ታኪ: ዲብ: ፍንገ: ታብልንጂ: ዎ: ለበት: ጣሊት: ደብር: ጋዎ

ሓል: ዓዚዛ፤ ሳራ፤ ዎ ራህዎ

መርከብ: ሳሕል: ለኣብሉር: ዓዳዎ

ሞራ: ወግረተት: ለተናን: አስተዎ

ቃጥፈት: አስተነት: ለ: እግል: ሓሊብ: ሐዛዎ

ዎ: ብክር: አዴም: እንታ: ዎ: እምና: ሐዎ።

አናዲ: ለጋንዬ: ሰኒ: ለለሌ

ሕላይ: ለወጅቦ: እግሉ: ሌጣ: ሓሌ

ጭብዒት: ፈሌ: ምን: ግንፍሌ

ምን: ልርኡካ: እንደ: ከፍክፍ: ብዓል: ክልኤ

ሚ: ዎ: በለው: ገብእ: ልትፈሌ

ናይ፡ ምስት፡ ተርወንተር፡ ዓውቴ፡ ዓቃይቶት፡ ማሌ።

እብላ፡ ሀለኮ፡ ረአውኒ-ረአውኒ አለብ

ካድብ፡ እንታ፡ ናይካ፡ ጀማል፡ በናታ፡ ዎ፡ ዓጀብ

ልሽህድ፡ እልካ፡ ዎቃይካ፡ ልሽህድ፡ እልካ፡ ሰብ።

ተብዓት፡ እንታ፡ ምን፡ ምነቱ

ኢህርብ፡ ዎ፡ ኢሰከ፡ ኢከረ፡ ሰለቱ

ዝልዝለ፡ እንታ፡ ውቅል፡ ብጥረቱ

ድሌባይ፡ እንታ፡ ምቱድ፡ ዲብ፡ ኣርደቱ

ሰይፍ፡ ባቕዕ፡ እንታ፡ ድጉል፡ ዲብ፡ ለዓቱ

ክቡድ፡ እንታ፡ ግሱይ፡ ዲብ፡ ከልወቱ

ፍሩህ፡ እንታ፡ ዎ፡ ፍቱይ፡ እብ፡ ክልቃቱ።

እብ፡ ክላልካ፡ ትትገደል፡ ወድ፡ ዕሉም፡ ሳፊ

ቃጥፊት፡ ዳዋ፡ ለሕማም፡ ሻፊ

ክምህ፡ አለብ፡ ዋላ፡ ማፊ

አክል፡ ምን፡ ነፍሱ፡ ዎ፡ እግል፡ ክሉ፡ ካፊ።

በኪት፡ እንታ፡ እግላ፡ ደሐን፡ ሓዘ

ዎ፡ አፍቃር፡ እንታ፡ እግላ፡ አዜ

ዎ፡ ዳይና፡ እንታ፡ እግላ፡ ገዜ

ርትዕ፡ ለለሃይብ፡ እንደይ፡ ደንግር-አዜ-አዜ።

እትስፍላላ፡ ለምስት፡ ለምስል፡ አምሰናሃ

ቢራ፡ ዎ፡ ዊስኪ፡ ምስል፡ ሰተናሃ

እንደይ፡ ትትፋነ፡ እግል፡ እሊ፡ ዎ፡ ሎሃ

ሓደግሁ፡ ምርባ፡ ዕ ስቅሎ፡ ዎ፡ አብሎሃ

ግራህ፡ አውል፡ ዎ፡ አውለት፡ ለብርኩት፡ ዎድናሃ

አርወሐቸ፡ ፍዛ፡ እግል፡ ዓድ፡ ሀብናሃ

እት፡ ትብል፡ ፋጋርካ፡ እግል፡ ትግባእ፡ ዳዋሃ።

ሐጣርካ: ከረን: ትሸህድ: እሉ: ዎ: ድዋራ

ጅንናር: አማን: ዓንዶም: ወስ: ኢበላ: ዎ: ኢዋራ

ደንጋሐካህ: ለዛዓት: ዎ: አጣቃዓው: እልካ: ግዎራ::

ዎ: ለነፈር: ለምስልካ: አምሳ

ኢቅብነቸ: ቤላ: ሓራ: አርባዕ-ምእት: ዎ: ሕምሳ

አስማራ: ኢሓድግ: አስማራ: ከበሳ

ዎ: ጽብሕት: ኢሓድግ: ዜድ: ዎ: ሔሳሳ

ዊስኪዬ: ኢሓድግ: መስ: ዎ: ማሳ

መጽዓንዬ: ኢሓድግ: ማኪነት: ዎ: ካሮሳ

ቤላ: ካታርፍ: ሑካ: ሙሳ::

አሰናይ: ራኩብና: ዲብ: ዓድ: አሜሪካ

ሓተ: እደና: "ፋርከታ" ዎ: ሓቴ: እደና "ማንካ"

ፈረንጂታት: ገእና: ጣይ: ሑካ

መካይድ: ምን: ረቢቱ: "ጃላ-ጃላልካ"

ምን: ብዙሕ: ለፈተካ: መስኒካ: ዎ: ሑካ: ሙሳ

ክናዬቱ: "ፈረስ: ውራቅ" ዎ: "ካራይ: እብ: ዓሩሳ"

ደብ: አሜሪካ: ወርሕ: ታሕሳስ: 2014: ትኩተብት: ዎ: ወርሕ: የካቲት: ዕስራ: ከልኤሁ: ትቃራኣት: (እግል: ውላድ: ሃይገት) ::